

## PUPI

Qalb Sandra qabżet fi xhin rat 'il-pupa għall-ewwel darba. Malli rat 'il-pupa l-ġdida tant ferħet li għajnejha raw biss dik il-pupa l-ġdida – xagħarha nokkli, libsa sabiħa. Ma kellhiex difett wieħed. U iktar mill-pupa l-antika.... Kienet tkanta. Għamlet tlett ijiem kull darba ddoqq il-pupa u l-għanja tagħha kienet tidwi f'widnejn it-tifla ċkejnkna tant li meta torqod, Sylvia, kienet tara x-xufftejn helwin tat-tifla jgħannu l-aħħar għanja li setgħet tisma' t-tifla biss, u jirrepetu l-għanja tal-pupa.

Izda għal Sylvia l-ħajja ma kinetx daqshekk sabiħa. Ġorġ kien telaqha wara li wrieha l-mara li ġegħlitu jabbanduna lilha u lil bintu. Ma setgħetx tinsa għajnejh bid-daħqa, qisu qed jagħmel xi bravura, għax jitlaq ma' mara oħra. Ma kinetx taf x'kien l-ikbar pjaċir tiegħu - hux li jibda ħajtu ma' mara ġdida jew li jħalli lil martu u lil bintu warajh – dejjem jistennewh, minkejja li ma kien hemm l-ebda tama li jerga' lura.

L-imħabba li Sylvia kellha lejn Ġorġ kienet wasslet għal imrar kbir. Kienet imħabba kbira li wasslet għal imrar kbir. Kuljum Sylvia kienet tibki bikja fuq it-tarbija u xxejjer b'idejha fil-vojt mudlam, tistenna li xi darba idha taħbat ma' sider żewġha. Izda l-vojt kien verament vojt. Ix-xewqa kbira li hi kellha li xi darba żewġha jerga' lura ma wasslitx biex żewġha xi darba jimmaterjalizza. Iz-żmien għadda izda bikja wara l-oħra qatt ħadd ma ġie minn wara daharha jhaddanha miegħu u jgħidilha li kollox kien għadda u li ħajjitha kienet ser terġa' tibda mill-ġdid. Fost il-biki u lfiq imħabbitha lejn it-tifla kibret u laħqet imħabba li tagħmel tajjeb mhux biss għall-imħabba tal-omm izda anke tal-missier. Kienet tħobb lil Sandra b'saħħitha kollha u kuljum imħabbitha lejha kienet tibqa' tikber.

Min-naħa tagħha Sandra kienet taf biss 'l ommha. Kienet tifla ċajtiera u tħobb ħafna 'l-pupi ... tħobbhom b'imħabba tal-ġenn. Kienet dħulija anke mal-irġiel li kienu jżuru lil Sylvia kultant żmien. Mario kien iħobbha ħafna u dejjem kien iġibilha l-ħelu meta jiġi għandhom. Lil Robert kienet tħobb taqbadlu ma' xagħru u mar-roġħqa daqna zgħira ta' fuq geddumu. Izda l-iktar wieħed li kienet tħobb kien Albert – għax hu wkoll xtralha pupa. Il-kamra tat-tifla dlonk imtliet pupi. Pupi ma' kullimkien. L-omm kienet tinnota spiss il-ġibda kbira li Sandra kellha lejn il-pupi. Izda kienet tinnota li l-fissazzjoni tagħha kienet tkun ikbar lejn waħda minnhom. Din il-pupa kienet tagħmlilha xagħarha kuljum, taħsilha u tibdlilha ħwejjigħa.

L-omm dlonk bdiet tinduna li t-tifla tagħha kienet bħalha. Kienet taf thobb .... thobb b'imħabba liema bħalha. Lejla minnhom Sylvia rat lil Sandra tkanta l-ghanja tal-pupa favorita tagħha, tomxtilha xagħarha u tizfen magħha. Damet tinnotaha minn wara l-bieb ... imbagħad, ġietha enerġija kbira, daħlet tigri ġolkamra, qabdet il-pupa minn idejn it-tifla b'id waħda, u bl-oħra spallet it-tifla u għafset subgħajha 'il ġewwa filwaqt li b'harsa dritta ġo għajnejn it-tifla għajtet 'Dik inti thobbha!' It-tifla bdiet tibki u Sylvia xenglitha sakemm ammettiet li lill-pupa kienet thobbha. It-tifla mtliet dmugh u wiċċha ħmar. Kellha tirrepeti li thobb 'il-pupa darba wara l-oħra u l-għajta t'ommha kibret darba wara l-oħra ġġiegħla tammetti li thobb 'il-pupa. L-għajta t'ommha kienet tal-waħx. Tal-biża'. Daħlitha ġo widnejha u kissritilha l-melodiji tal-pupi kollha tagħha. Izda mbagħad, f'daqqa waħda, id l-omm li kienet ħakmet sewwa lill-pupa, sabbtitha mal-art u faqgħetha. Id waħda tal-pupa spicċat f'rokna tal-kamra, rasha daret kontra u saqajha tghawgu. It-tifla bdiet twerżaq u tibki izda ommha bdiet twerżaq iktar minnha 'Jekk thobbha hekk għandek tagħmlilha! Kissirha!' Wara li tenniet dawn il-kliem għal bosta drabi l-omm kkalimat u qaltilha 'Jiena rridek titgħallem teqred dak li thobb... għax inħobbok..... fhimt?... għax inħobbok.... Għax irridlek il-ġid.....'

L-għada, it-tifla rat lill-pupa tingabar minn trakk kbir. Donnhom lanqas il-haddiema li ġabruha ma riedu jarmuha għal kollox. Hallelwha b'saqajha mdendla 'l barra u t-tifla ratha titbiegħed fost id-duħħan iswed tat-trakk. Malli marret ġolkamra Sandra ħarset lejn il-pupi kollha l-oħra li kellha. Waħda minnhom kienet nieqsa. Dik li l-aktar kienet thobb. Imteddet f'nofshom mitlufa. Għaddiet lejl tikbiha izda fl-istess hin fehmet x'qaltilha ommha, għax ommha kienet dejjem tghallimha. Wara dak il-lejl sebaħ jum ġdid. Għajnejha ħarsu mill-ġdid lejn il-pupi fuq is-sodda. Sandra għażlet pupa oħra u ppruvat tinsa 'l-ewwel waħda. Fi ftit zmien it-tifla reġgħet bdiet thobb ħafna lill-pupa l-ġdida. Kienet taħbi mħabbitha lejn il-pupa minn ommha izda malli ommha nnutat illi mħabbitha kienet kibret wisq, reġgħet kissritilha l-pupa u t-tifla kellha terġa' tibki u wara terġa' thobb pupa ġdida.

Waħda wara l-oħra l-pupi bdew kollha jitkissru, il-biki tat-tifla izda ma baqax l-istess. Il-biki beda dejjem jonqos. Kienet taf li kull pupa li thobb ser tinkiser. Anzi, ġieli wriet lil ommha li taparsi qed thobb pupa meta kienet thobb oħra. Hekk, indunat, li ommha ma tkissrilhiex il-pupa li thobb izda pupa oħra. Fl-aħħar, meta kibret ferm iktar, bdiet tkisser il-pupi hi stess u tmur turihom lil ommha.

Hekk biss setgħet tara tbissima fuq wiċċ ommha li dejjem baqgħet tiftakar f'missierha u tistennieh ġej lura.

\*\*\*\*\*

Għaddew il-jiem, ix-xhur u s-snin. It-tifla ftakret pupi fuq pupi, iżda minn tifla saret tfajla u wara xebba. Ma kinetx xi xebba sabiħa u qatt ma serqet qalb hadd mal-ewwel daqqa t'għajn. Iżda ħarsitha vojta u fissa xorta waħda laqtet lil Alfred li kien imur jigrri magħha. Kienet rasha iebsa u taf xi trid. Id-determinazzjoni tagħha wasslitha sabiex rebħet tliet darbiet medalji fuq livell nazzjonali. Ġurnata wara l-oħra beda jmur jigrri fil-ħin meta kienet tkun tigrri hi u bil-mod il-mod bdew jiftehmu.

Sandra kienet differenti. Xejn ma kien jecitaha zzejjed. Xejn ma kien idejjaqha zzejjed. Xejn ma kien iferrahha zzejjed. Kienet dejjem waħedha tigrri mat-trekk. Iżda dan iktar ġiegħel lil Alfred jipprova jidhol fid-dinja tagħha. Pass wara l-ieħor ġiegħelha tħobbu. Kuljum kien iħares lejħ innifsu bħala rebbieħ. Lil Sandra kien ġiegħelha tridu. Kienet saret ma tghaddix mingħajru. Marru jghixu flimkien. Sandra, minn tfajla solitarja, dejjem waħedha, ma tkellem lil hadd, kienet saret bniedma li tghix għalih u għalih biss. Kien ilhom ħames xhur jghixu flimkien. Kien draha u hi kienet drat lilu. Filgħodu ried ikellimha biex ikun jista' jghaddi l-ġurnata sal-aħħar. Hadd ma kien jghir għalih iżda hu kien iħossu prinċep.

Sylvia rari kienet iżżurhom u kull meta żarithom kliemha qatt ma għoġbu. Jum wieħed Sandra dehret f'burdata mhix tas-soltu. Dehret iktar ferħana u iktar kellha moħħ il-logħob. Alfred kien għajjen u ftit li xejn kellu aptit l-imbuttar tagħha. Hekk kif imtedd fuq is-sodda, Sandra qabzet fuqu bit-tbissima u riditu bilfors iduq l-għasel tajjed li kienet xtrat. Ma setax ma jikkuntentahix. Għalaq għajnejh u ħalliha toqgħod tferragħlu l-għasel kważi jaħraq ġo ħalqu u fuq geddumu. Donnu kien veru li dak l-għasel ma kienx xi għasel milli ġieli kien daq. Donnu beda jraqqdu u jhawdu. L-għada Sandra qamet bħas-soltu wara lejl ta' taqbid ma' Alfred li iktar ma jmur iktar beda jitlef saħħtu. Iċ-ċajta donnha kienet għogbitu iżda kienet biss Sandra li kienet taf fejn dik iċ-ċajta kienet ser twassal. Alfred kien hdejha bħas-soltu iżda rasu kienet milwija lura. Sandra ġibdet il-lizār li nfired helu helu minn bejn subgħajh iggranfati u ebsin. Ġismu kien mgħawweġ u bla sura. Ħalqu kien nofsu miftuħ.

Sandra qamet tigrri bla ma tat kas iżzejjed. Qabdet it-telefown u ħarġet l-wajer minn taħt Alfred. Ġemplet telefown li kien miktub fuq karta mill-ġurnata ta' qabel u li Alfred kien staqsieha xi tliet darbiet ta' min kien il-lejl ta' qabel. Għamlet it-

tmien numri u qabdet lit-tabib. Bil-kalma spjegatlu kif kien Alfred u li kien għadu ma qamx. Wara marret gol-kċina titma' 'l-qtates u tieġu l-kolazzjon. Malli ċempel il-bieb marret tifthi u halliet lit-tabib jidhol waħdu fil-kamra tas-sodda. It-tabib ħareġ lura għal gol-kċina abjad karti. Beda jtemtem u ma kienx jaf x'se jaqbad jgħidilha. Ilaqlaq, qalilha li kien diġa' ċemplilhom biex jiġu għalih u b'għajnejh iktar kemm jgħaddi l-ħin iktar mifxula qalilha li kien ser ikollu jagħmel rapport. Kien tabib ħabib ta' Alfred u tagħha u qatt ma kienet ratu f'dak l-istat. Forsi kien qed jithassar lil Alfred?

Sandra qagħdet bilqiegħda mill-ġdid fuq il-mejda tal-kċina. Alfred kien sar il-pupu tagħha. Kien tagħha. Kienet saret tħobbu b'imħabba tal-ġenn. Ma setax jibqa' jirbahha bil-mod kif kien. Kellu jtkisser. Kellu jitlaq. Sandra ma setgħetx titbissem bħalma kienet titbissem meta kienet tara l-pupi sejrini fuq it-trakk il-goff tad-duħħan. Kienet qed tħoss nifisha tqil. Fis-skiet kienet qed taħseb fejn kien qiegħed Alfred dak il-ħin. Imkien u kullimkien. Imma kien fejn kien, ma setax iġiġelha tħobbu daqshekk. Kellha bżonn twaqqafli mħabbtu u twaqqaf imħabbitha stess.

Imxiet lura lejn il-kamra tas-sodda, serrhet mal-bieb halli tara mill-ġdid il-ġisem mgħawweġ ta' Alfred. Kien qisu pupu – ma jiċċaqlaqx. Il-qanpiena tal-bieb ħasditha. Minn warajha ġie t-tabib u ħatafha min-naħa ta' fuq ta' driegħha donnu biex ma jhallihiex tiċċaqlaq. F'daqqa waħda daħlu gol-kamra xi tliet pulizija u żewġt irġiel li bdew igergru kif damu ma qalulhom daqshekk li kien hemm wieħed mejjet.

Wara xi saġhtejn, Sandra tħalliet terġa' tittawwal fil-kamra tas-sodda. Rat liż-żewġt irġiel ta' qabel jiġġieldu mal-pupu biex jiddrittawlu jdejh u mentri t-tabib beda jiġbidha 'l barra, Sandra zammet sod mal-koxxa tal-bieb halli tara lil Alfred. Fl-aħħar it-tabib irnexxielu jiġbidha 'l barra. Ħarstu dehret mifxula mill-ġdid, ixengel rasu donnu ma jridx jemmen dak li kien qed jara b'għajnejh u fl-istess ħin donnu jħares lejha daqslilkieku kienet xi bixra tal-biża'. Ġie pulizija u ġiġelha tidhol mill-ġdid fil-kċina.

It-tabib qal li kien jippreferi ma jtkellimx dak il-ħin għax kien wisq mifxul. Kien jaf sewwa lil Alfred. Qallu biex ma jhallihiex waħedha għalkemm ma kinetx ser tiċċaqlaq. Sandra ħarset lejhom it-tnejn tipprova tifhem għalxiex qed jtkellmu hekk. F'daqqa waħda qamet minn postha għax semgħet lil xi hadd għaddej fil-kuritur. Laħqithom biss jagħlqu karozza kbira sewda u fiha kien hemm Alfred. Malli sabbat il-bieba tal-karozza, ir-raġel li kien ġie għal Alfred, dar f'daqqa lejha

u b'ħarsa sorpriża taptpilha fuq spallejha : 'Issa naf fejn nafek sabiħa! Ma tantx daħqitlek il-ħajja! Jien nafek tifla żgħira..... kont naħdem mal-gvern....' Ir-raġel donnu baxxa leħnu, qisu ser jgħidilha xi sigriet, u kompla minn taħt l-ilsien 'niftakrek tibki meta ommok ramietlek pupa..... ma stajtx tieqaf tibki u poġġejnihielek imdendla b'saqajha 'l barra ħalli taraha sejra..... ehh!.... imma issa qed nagħrfek.... Minn għajnejk..... għadhom l-istess kif dejjem kienu... kannella ċari, ċassi u kbar... niftakrek minn imnieħrek mimli nemex... niftakrek.... niftakrek.... Niftakar anke l-ewwel pupa tiegħek. İzda issa kbirna... m'għadniex nibku hux hekk?' L-għajnejn tar-raġel illum imdaħħal fiż-żmien ukoll fakkruha f'dak ir-raġel li daħqilha l-aħħar daħqa meta ommha kissritilha l-ewwel pupa. İz-żmien kien bidlu bis-sħiħ iżda donnu kien kiber magħha u baqa' dejjem jeħdilha ħsieb dak li tkisser u jħalliha tħares lejha hu u jitlaq lil hemm bih. Bħalma kienet tbiddlet hi, kienu tbiddu l-pupi tagħha u kien tbiddel Anton..... dak li kien jieħu ħsieb il-pupi mkissra tagħha. Ħaġa waħda ma tbiddlitx.... L-għanja li biha l-pupa tagħha telqet għal għonq it-triq. Ftit li xejn kien jimpurtaha fejn kienet ser tispicċa l-pupa li tħobb iżda xofftejha baqgħu jgħannu l-għanja fis-skiet sakemm il-karozza għebet fil-bogħod bid-duħħan iswed sakemm ma baqgħetx tidher.

Lorna Vassallo

14 t'Awissu 2004